

# LECTIO DIVINA

## Magħmudija tal-Mulej

### (Sena Ċ)

Lq 3, 15-16.21-22

«Int Ibni l-Għażiż»

[Lq:3:15] Il-poplu kien qiegħed jistenna ħerqan, u kulhadd kien jistaqsi lilu nnifsu dwar Ġwanni, jekk kienx hu l-Messija.

**«Il-poplu kien qiegħed jistenna ħerqan»:** Kienu ilhom tliet mitt sena bla profeta u s-silenzju t'Alla kien meqjus bħala kastig għad-dnubiet tal-poplu. Il-poplu t'Isra'el kien qisu merħla «*nagħaġ bla ma ghandhom ragħaj*» (Mk 6,34). L-istennija kienet tikkonsisti f'ġest konkret: ħallem lil djarhom u l-impenji tagħhom u fetħu qalbhom għax-xandir tal-kelma. Għarfu li ma setgħux jittamaw f'dinja ġdida għalihom u jibqgħu magħluqa fl-egoizmu u fl-abitudni marbuta mad-dnub. Anke Ġesù iħalli daru u l-impenji tiegħu biex imur fil-Ġordan.

**« u kulhadd kien jistaqsi lilu nnifsu dwar Ġwanni, jekk kienx hu l-Messija » :** Il-poplu li għadu «*miexi fid-dlam*» (Is 9,1) ma setax jagħraf sew min kellu quddiemu. Gerfex *ix-xhud* mad-dawl (ara Ġw 1,7), *il-leħen* mal-Verb (ara Lq 3,4), *il-mibgħut* mal-Messija (ara Ġw 3,28), *il-ħabib tal-għarus* mal-għarus (ara Ġw 3,29), *il-musbieħ* mad-dawl (ara Ġw 5,35).

[Lq:3:16] Għalhekk Ġwanni qabad u qal lil kulhadd: 'Jien, ngħid għalija, ngħammidkom bl-ilma, imma ġej wieħed aqwa minni, li ma jisthoqqlix inħollu l-qfieli tal-qorq tiegħu. Hu jgħammidkom bl-Ispirtu s-Santu u n-nar.'

**«Jien, ngħid għalija, ngħammidkom bl-ilma, imma ġej wieħed aqwa minni... hu jgħammidkom»:** Żakkarija missier Ġwanni kien ħabbar dan fuqu: «*U int, tfajjel, tissejjaħ profeta tal-aktar Għoli, għax tmur qabel il-Mulej biex tħejjilu triqatu u tgħarraf lill-poplu tiegħu bis-salvazzjoni permezz tal-maħfra ta' dnubiethom*» (1, 77-78).

Il-Magħmudija ta' Ġwanni kienet att ta' penitenza, att ta' disposizzjoni tal-bniedem lejn Alla biex jitlob il-maħfra ta' dnuvietu u jkollu l-possibilita' li jibda ħajja ġdida. Din il-magħmudija kienet preparazzjoni u sinjal ta' rieda tajba min-naħa tal-poplu. Imma kienet biss ġest uman, xewqa umana. Il-bidla kienet isseħħ biss 'minn barra'. Kien hemm bżonn ta' Magħmudija oħra murija minn dak li hu «*it-Triq, il-Verita' u l-Ħajja*» ((Ġw 14,6), li hija l-Magħmudija tal-Ispirtu li kapaċi tmiss tassew il-qalb (*ara* Ezek 11,19).

[Lq:3:21] **Ġara li, wara li tgħammed il-poplu kollu, Ġesù tgħammed ukoll u, waqt li kien qiegħed jitlob, is-smewwiet infetħu,**

**«Ġara li, wara li tgħammed il-poplu kollu, Ġesù tgħammed ukoll»:**

Il-magħmudija ta' Ġesu f'Luqa hija mfissra b'dettalji li mhumiex misjuba fl-evanġelisti l-oħra. Huwa ma jiddeskrivix il-magħmudija ta' Ġesù, imma jittellem minnha bħala fatt li diġà seħħ. Jgħid pjuttost dak li ġara wara.

Luqa biss isemmi li Ġesù daħal fl-ilma flimkien mal-«*poplu kollu*». Sar ħaġa waħda mal-oħrajn. Diġà mill-bidu tal-ħajja pubblika tiegħu Ġesù jidher qrib il-midimbin, hu li sar dnu b'għalina (*ara* 2 Kor 5,21 ; 1 Pt 2,22-24; Ġw 1, 29). Din kienet l-għażla tal-umiltà min-naħa ta' Ġesù, li, fl-ubbidjenza lejn il-Missier qed jitwaħħad ma' dawk kollha li qed iħossu il-bżonn tal-ħniena t'Alla u li qed jittallbu l-grazzja li jduru lejH b'qalbhom kollha. Mal-“poplu kollu” huwa għażel li jirċievi magħmudija ta' penitenza u ta' konvenzjoni. B'hekk qed juri kemm Alla huwa qrib il-midneb għax huwa ġie biex “*jerfa' fuqu d-dnu tad-dinja*” (*ara* Ġw 1,29) u jdewwi u ifejjaq il-feriti ta' dak li kien “*nofsu mejjet*” (Lq 10,30). Fil-profezija ta' Isaija; «*Hawn hu Sidi il-Mulej, li ġej bil-qawwa, u jaħkem bil-qawwa ta' driegħu*» (Is 40,10) Ġesù qed jersaq qrib il-midneb bil-qawwa tal-imħabba tiegħu u 'l quddiem, permezz ta' driegħu, li huwa d-driegħ msammar mas-salib, kellu jaħkem u jeqred id-dnu.

**« waqt li kien qiegħed jitlob »:** Luqa biss isemmi lil Ġesù fit-talb. Jinzel fuqu l-Ispirtu waqt li kien qed jitlob. Hija l-ewwel darba li Ġesù jidher fi djalogu mal-Missier fit-talb.

Huwa li «*kien bħalna f'kollox minbarra d-dnu*» (Ihud 4,15) u li «*baqa' jikber fl-għerf, fis-snin u fil-grazzja...*» (Lq 2,52), kellu bżonn jitlob biex jirċievi d-dawl u l-qawwa ħalli jwettaq ir-Rieda tal-Missier: jitlob qabel ma jagħzel lill-appostli (*ara* 6,12); qabel it-trasfigurazzjoni (*ara* 9,28-29); qabel il-Passjoni (*ara* 22,41); fil-mument tal-prova tas-salib (*ara* 12,34.46) u qabel ma ħarġet ruħu (*ara* 23,46).

[Lq:3:22] **is-smewwiet infetħuu niżel l-Ispirtu s-Santu u deher fuqu fis-sura ta' ħamiema.**

**U mis-sema ġie leħen jgħid: "Inti lbni l-għażiż; fik sibt l-għaxxa tiegħi."**

Tliet immagini: is-swewwiet jinfetħu, il-ħamiema, il-leħen mis-sema.

**«is-smewwiet infetħu»:** Fis-sekli ta' qabel il-miġja tal-Messija l-poplu t'İzrael kellu s-sensazzjoni li s-smewwiet huma magħluqa minħabba l-infedeltajiet tal-poplu. Dawk fidili għal Jahweh kienu jitolbuh: *«Madankollu, Mulej, int missierna; aħna t-tafal, u inti l-fuħħari; aħna lkoll għemil idejk. La tinkurlax iżzejjed, Mulej; la tiftakarx fil-ħażen tagħna għal dejjem. Ara, ħares, aħna lkoll il-poplu tiegħek »* (Is 64, 7-8). Ix-xewqa tal-profeta: *«M'hux li kont iċċarrat is-smewwiet u tinzel minn hemm»* (Is 63,19) instemgħet, u Alla fetaħ is-smewwiet għal kull min irid jidħol. Fil-persuna ta' Ġesù, id-Divin u l-uman (fil-miżerja tad-dnub) ngħaqdu flimkien.

**« deher fuqu fis-sura ta' ħamiema » :** Il-Battista jaf tajjeb li mis-sema ma niżlitx biss il-manna, imma anke l-ilma tad-dilluvju (*ara Ġen 7,12*) u wkoll ix-xita ta' nar u kubrit li ħarqu lil Sodoma u lil Gomorra (*ara Ġen 19,24*). Probabilment huwa qed jistenna l-miġja tal-Ispirtu s-Santu bħala 'nar' li jeqred lill-ħżiena. Għall-kuntrarju l-Ispirtu s-Santu niżel bħala 'ħamiema'. U Ġesù, mimli bl-Ispirtu s-Santu jersaq lejn il-midimbin bil-ħlewwa u t-tjubija tal-ħamiema.

**«U mis-sema ġie leħen»:** Kienet espressjoni spiss użata mir-rabbini meta riedu juri xi ħaġa li hija marbuta m'Alla. Hawn qed nisimgħu presentazzjoni pubblikata dwar min huwa tassew Ġesù.

**«Inti lbni l-għażiż; fik sibt l-għaxxa tiegħi.»:** Sentenza li tirreferi għal tliet testi tat-Testment il-Qadim:

**«int ibni» :** Hija meħuda mis-Salm 2,7. Fil-kultura semitika t-terminu 'iben' ma jindikax biss il-ġenerazzjoni bijoloġika, imma jfisser ukoll li l-persuna ġgib ruħha bħal missierha: *«Min jara lili jara lill-Missier»* (Ġw 14,9). U l-Missier huwa ħanin : *«Hennu bħalma hu ħanin Missierkom li hu fis-smewwiet»* (Lq 6,36). L-għażla ta' Ġesù kienet il-ħniena.

**«l-għażiż» :** Hija meħuda mir-rakkont ta' Abraham li l-imħabba tiegħu lejn Alla twasslu joffrilu lil ibnu İzakk (*ara Ġen 22,2.12.16*). L-għażla ta' Ġesù kienet li joffri ħajtu fl-ubbidjenza.

**«fik sibt l-għaxxa tiegħi»:** Alla juri li Ġesù hu 'il-qaddej' mibgħut : *«Araw il-qaddej tiegħi, li jiena nwiežen, il-maħtur tiegħi li fih qalbi strieħet! »* (Is 42,1). Dan hu l-iben il-maħbub bħal

Ġużeppi, il-werriet ta' wirt li kisbu b' demmu stess. L-għażla ta' Ġesù kienet li jkun hu dak il-gaddej sofferenti mħabbar minn Isaija.

Filwaqt li l-anġli ħabbru l-miġja tas-Salvatur u l-kewkba 'ħabbret' din l-istess miġja, issa hija l-Kelma tal-Missier li qed turi lil Ġesu': il-Messija-Salvatur.

## GĦAR-RIFLESSJONI PERSONALI

1. Għal San Luqa hija iktar importanti l-esperjenza tat-talba ta' Ġesu mill-l-Magħmudija. Mill-mument tat-talb ta' Ġesù joħroġ li :
  - It-talb hija esperjenza ta' komunjoni m'Alla l-Missier.
  - Il-ftuħ tas-smewwiet u l-inżul tal-Ispirtu s-Santu juru l-għaqda tas-sema u l-art ;
  - It-talba tan-nisranija hija esperjenza ta' Alla Trinita : Hija relazzjoni m'Alla f'Ġesù Kristu u permezz tal-Ispirtu s-Santu.
  - Ġesù jagħraf lil Alla bħala Missier permezz tas-smiġħ tal-Kelma.
  - Għall-kelma « inti ibni » Ġesù kien iwieġeb : « Int miseri » (Salm 89,27)
  - It-talb huwa dejjem post ta' dixerniment għall-vokazzjoni u l-missjoni : Ġesù jagħraf fiex kienet tikkonsisti s-sejha tiegħu (ara Salm 2 ; Ġen 22 ; Is 42).
  - It-talb għal Ġesu twasslu jagħraf l-Imħabba tal-Missier : « Int Ibni l-għa żiż ».
2. Fid-dawl tas-self-evaluation u t-talb personali x'ser ikun l-istil tal-vokazzjoni saċerdotali tiegħi ? Nista' nsemmi 5 punti li nemmen li l-Mulej qed jittlob minni fir-rigward ta' dan l-'istil'.
3. Fil-programm tas-seminarju : talb, studju, pastorali, impenji oħra.... liema sitwazzjonijiet huma tassew għażla, li rridhom, mhux aktar « paċenzja xi trid tagħmel » ?
4. Ġesù seta' jagħzel it-triq tal-assistenza soċjali u tal-popolarità, jagħmel dak li jridu n-nies : « *agħmel li dan il-ġebel isir ħobż* ». Jista' jagħzel it-triq tal-ispettaklu u tal-attrazzjoni : « *inxteħet minn fuq il-quċcata tat-tempju għal isfel, għax l-anġli jjeħdu ħsiebek* ». Jista' jagħzel it-triq tal-kompromessi : « *nagħtik is-saltniet kollha tad-dinja jekk tinxteħet tadurani* » (ara Mt 4,1-11). Hemm xi għażla partikolari li llum il-Mulej permezz tat-talb qiegħed jittlob minni ?
5. Nemmen bħal Ġwanni li 'warajja', wara kull ħidma, hemm xi ħadd « aqwa minni » hekk li l-egoizmu u s-self-pride kontinwament jixxejnu ?